



QORTI ĊIVILI PRIM'AWLA

ONOR. IMĦALLEF TONI ABELA LL.D.

Seduta ta' nhar il-Ħamis 17 ta' Ottubru 2024

Numru 7

Rikors Numru 1091/2022TA

Gasamamo Insurance Limited [C-3143] hekk kif surrogata fid-drittijiet tal-assikurat tagħha Anton Cassar sija bil-polza tat-tip *Comprehensive* u sija bil-Ligi, u kif ukoll l-istess Anton Cassar [K.I. 298195(M)]
VS
Ryan Mallia [K.I. 244094(M)]

Il-Qorti:

Rat ir-rikors ġuramentat tas-Socjeta' Gasamamo Insurance Ltd (is-Socjeta' Attrici) tal-15 ta' Novembru 2022 li permezz tiegħu ppremettiet u talbet is-segwenti:

1. Illi s-socjeta` rikorrenti Gasamamo Insurance Limited hija s-socjeta` assikurattrici tal-vettura bin-numru ta' registrazzjoni ANT 795, proprjeta` tar-rikorrenti Anton Cassar u liema vettura hija koperta permezz ta' polza tal-assikurazzjoni tat-tip *Comprehensive* u dan

skond ma jirrizulta mic-certifikat tal-assikurazzjoni illi kopja tieghu qiegħda tigi hawn annessa u esebita bhala **Dok. GMI1**;

2. Illi nhar it-13 ta' Frar 2022 sehh incident awtomobilistiku fi Triq tal-Barrani, Zejtun bejn l-imsemmija vettura bin-numru ta' registrazzjoni ANT 795 u l-vettura bin-numru ta' registrazzjoni BCO 373 misjuqa mill-konvenut Ryan Mallia u dan skond ma jirrizulta mir-rapport tal-Pulizija illi kopja tieghu qiegħed jigi hawn anness u esebit bhala **Dok. GMI2**;
3. Illi dan l-incident sehh minhabba imprudenza, imperizja, negligenza u inosservanza tar-regolamenti tat-traffiku da parti tal-konvenut Ryan Mallia.
4. Illi għalhekk il-konvenut huwa unikament responsabbli għall-incident fuq imsemmi u konsegwentement għandu iwiegeb għad-danni kollha rizzultanti mill-istess u dan ai termini tal-Artikoli 1031 u 1032(1) tal-Kap.16 tal-Ligijiet ta' Malta;
5. Illi in segwitu għall-incident su-riferit, l-atturi soffrew danni globali ammontanti għal dsatax -il elf u hames mitt Euro (€19,500.00), liema somma tinkludi l-ammont ta' hamsin Euro (€50.00) imħallsa mir-rikorrenti Anton Cassar bhala *excess payment* ai termini tal-istess imsemmija polza. Kopja tad-discharge Form iu l-ircevuta relativa qiegħdin jigu hawn annessi u esebiti bhala **Dok. GMI3 u Dok. GMI4**;
6. Illi l-konvenut, minkejja li interpellat permezz ta' ittra ufficjali datata 1 ta' Settembru 2022 [Ittra Numru 3707/2022] illi kopja legali tal-istess qiegħda tigi hawn annessa u esebita bhala **Dok. GMI5** sabiex iħallas lir-rikorrenti id-danni minnhom sofferti, baqa' inadempjenti u għalhekk kellhom jigu stitwiti l-proceduri odjerni.

Għaldaqstant u għar-ragunijiet suesposti, ir-rikorrenti jitolbu lil dina l-Onorabbli Qorti joghghobha:

1. Tiddikkjara l-konvenut unikament responsabbli għall-incident awtomobilistiku illi sehh nhar it-13 ta' Frar 2022 fi Triq tal-Barrani Zejtun bejn il-vettura bin-numru ta' registrazzjoni ANT 795 propjeta tar-rikorrenti Anton Cassar u assikurata mis-socjeta' rikorrenti GasanMamo Insurance Limited u il-vettura bin-numru ta' registrazzjoni BCO 373 misjuqa mill-imsemmi konvenut;

2. Tiddikjara lill-konvenut unikament responsabbli ghad-danni kollha sofferti mir-rikorrenti in segwitu għall-incident *de quo*;
3. Tillikwida d-danni sofferti mir-rikorrenti kollha in segwitu tal-imsemmi incident fl-ammont globali ta' dsatax -il elf u hames mitt Euro (€19,500.00) jew somma oħra verjuri okkorrendo bl-opra ta' periti nominandi;
4. Tikkundanna lill-konvenut sabiex iħallas lir-rikorrenti s-somma ta' danni hekk likwidata.

Bl-ispejjeż, inkluz dawk tal-ittra ufficjali datata 1 ta' Settembru 2022 u bl-imghaxxijiet legali mid-data tal-imsemmija ittra ufficjali sal-gurnata tal-pagament effettiv kontra l-konvenut illi huwa minn issa stess ingunt għas-subizzjoni.

Rat ir-risposta ġuramentata ta' Ryan Mallia (il-konvenut) tal-21 ta'

Diċembru 2022 li permezz tagħha wieġeb u eċċepixxa s-segwenti:

- (i) Illi preliminarjament, huwa rilevati li diġa' ġiet intavolata kawża fl-ismijiet *'Argus Insurance Company (Europe) et vs GasanMamo Insurance Limited et'* (Ref nru. 1104/2022) (kopja informali tar-rikors ġuramentat hawn annessa bħala **Dok AIA1**), liema kawża tinsab pendent quddiem din l-Onorabbli Qorti kif presjeduta u tirrelata dwar l-istess mertu u ċioe, is-sejbien ta' responsabbilità u l-likwidazzjoni u l-ħlas ta' danni riżultanti mill-inċident stradali li seħħ fit-13 ta' Frar 2022 fi Triq tal-Barrani, iż-Żejtun. Għalhekk, hemm lok li l-kawża odjerna tinstema' kontestwalment mal-kawża 1104/2022, u dan ai termini tal-Artikolu 793 ta' Kap 12 tal-Liġijiet ta' Malta;
- (ii) Illi l-pretensjonijiet tar-rikorrenti huma nfondati fil-fatt u fid-dritt *stante* illi l-inċident tat-13 ta' Frar 2022 fi Triq tal-Barrani, Żejtun, ma seħħx b'tort tal-intimat Ryan Mallia li kien qed isuq il-vettura bin-numru ta' reġistrazzjoni BCO373, iżda seħħ b'tort tar-rikorrenti Anton Cassar li kien qed isuq il-vettura ANT795, assicurata mas-soċjeta' rikorrenti GasanMamo Insurance Limited;
- (iii) Illi konsegwentement, l-intimat Ryan Mallia mhuwiex responsabbli għall-ħlas ta' danni lir-rikorrenti;
- (iv) Illi mingħajr preġudizzju għas-sueċċepit, ir-rikorrenti jeħtieġ li jippruvaw id-danni realment subiti minnhom;
- (v) Salv eċċezzjonijiet ulterjuri;

Bl-ispejjeż.

Dikjarazzjoni ta' Fatti skont l-Artikolu 158(3)(c) ta' Kapitolu 12 tal-Liġijiet ta' Malta:

1. Illi fit-13 ta' Frar 2022, seħħ inċident stradali fi Triq tal-Barrani, Żejtun fejn il-vettura bin-numru ta' reġistrazzjoni ANT795 misjuqa mir-rikorrenti Anton Cassar u assicurata b'polza tal-assigurazzjoni mas-soċjeta' rikorrenti GasanMamo Insurance Limited, laqtet il-vettura bin-numru tar-reġistrazzjoni BCO373, li dak il-ħin kienet qed tinstaq mill-intimat Ryan Mallia, liema vettura hija proprjeta' ta' ċertu Anna Mallia (l-assigurata);
2. Illi konsegwenza tal-inċident *de quo*, il-vettura bin-numru ta' reġistrazzjoni BCO373 soffriet ħsarat estensivi, tant li giet iddikjarata *total loss*;
3. Illi l-vettura BCO373 kienet assicurata ma' Argus Insurance Company (Europe) Limited fuq bażi *fully comprehensive* u għalhekk, l-istess assiguratrici ħallset lill-assigurata tagħha għad-danni sofferti.
4. Illi konsegwentement u peres li l-inċident *de quo* seħħ unikament tort tar-rikorrenti Anton Cassar, Argus Insurance Company (Europe) Limited kif surrogata fid-drittijiet tal-assigurata tagħha u l-istess assicurata Anna Mallia, intavolaw proċeduri quddiem din l-Onorabbli Qorti, kontra r-rikorrenti, għal sejbien ta' responsabbilita' da parti ta' Anton Cassar u, għall-ħlas tad-danni rispettivi, fl-ismijiet '*Argus Insurance Company (Europe) et vs GasanMamo Insurance Limited et*' (Ref nru. 1104/2022), pendenti quddiem din l-Onorabbli Qorti kif presjeduta;

Għaldaqstant u in vista ta' dak eċċepit, l-intimat umilment jissottometti li din l-Onorabbli Qorti għandha tiċċad t-talbiet kollha tar-rikorrenti, bl-ispejjeż kontra tagħhom.

Rat li din il-Kawża hija miexja ma' Kawża oħra fl-ismijiet Argus Insurance (Europe) Ltd vs GasanMamo Insurance Limited et Rikors numru 1104/22TA li wkoll tinsab fuq il-lista tal-kawżi tal-lum għas-Sentenza.

Rat il-verbal tad-9 ta' Marzu 2023 fejn il-partijiet qablu li l-provi f'din il-Kawża għandhom japplikaw għall-kawża l-oħra. Verbal simili sar fil-Kawża l-oħra. Għalhekk kull referenza għax-xhieda fil-kawża l-oħra ser

ikunu indizzjati bin-numru 1104 apparti n-numru tal-folio. Fejn ma jkunx hemm dan l-indizzju jfisser li kull referenza għall-provi tkun ta' din il-Kawża.

Rat l-atti u dokumenti kollha fil-kawża.

Qrat u semgħet ix-xhieda tal-persuni mressqa mill-partijiet fil-perkors ta' din il-Kawża.

Rat li l-kawża tħalliet għas-Sentenza għal-lum.

Punti ta' fatti

Anton Cassar huwa l-assigurat tas-Socjeta' Attrici. L-imsemmi kien involut f'incident awtomobolistiku fit-13 ta' Frar 2022 meta kien qiegħed isuq il-vettura bin-numru tal-pjanča ANT 795. Dan ġara meta kellu kolliżjoni ma' vettura oħra bin-numru tal-pjanča BCO 373 li kienet misjuqa mill-konvenut. L-assigurazzjoni li tkopri l-vettura ta' Anton Cassar kienet waħda '*comprehensive*'.

Is-Socjeta' Attrici ħallset il-ħsarat tal-vettura li kien qiegħed isuq u ssorrogat lilha nnifisha fid-drittijiet tal-assigurat tagħha li jammontaw għal €19,500.

Is-Socjeta' Attrici ssostni li l-konvenut jaħti għall-incident inkwistjoni u għalhekk qed tagħmel din il-kawża biex tirriklama mingħandu d-danni li kellha tħallas lill-assigurat tagħha kif fuq spjegat.

Punti ta' Liġi

Il-kawżali u t-talbiet kif mfassla f'din l-azzjoni huma diretti sabiex jimputaw culpa aquilina lill-konvenut.

Il-liġi tikkontempla danni naxxenti minn culpa aquiliana fl-artikoli 1031 et seq tal-Kodiċi Ċivili. F'azzjoni bħal din jispetta lill-attur li jgħib il-prova tal-ħtija u li tassew garrab id-danni. Dan l-artikolu jstabilixxi illi *“kull wieħed iwieġeb għall-ħsara li tigrbi bi ħtija tiegħu”*. Min-norma tal-liġi fil-kamp tar-responsabilità akwiljana jiskatta l-prinċipju li min ikun l-awtur tal-ħsara huwa obbligat jagħmel tajjeb għall-konsegwenzi negattivi li l-att iġib miegħu.

Il-liġi ġenerali tagħna ma tagħtix tifsira ta' culpa iżda bħala effett tal-Artikolu 1032(1) tal-Kodiċi Ċivili jidentifikaha bħala mgħieba fejn jirriżulta nuqqas ta' prudenza, nuqqas ta' diligenza u nuqqas ta' ħsieb tal-‘bonus paterfamilias’. Huwa paċifiku fil-ġurisprudenza tagħna illi *“min ifittex għad-danni jrid jipprova mhux biss l-att jew ommissjoni kolpuża iżda li dak l-istess att jew ommissjoni għandhom konnessjoni ta' kawża u effett mad-danni sofferti”* (ara - **Kollez. Vol. XXX. I. 142**).

Huwa wkoll aċċettat fil-ġurisprudenza tagħna li *“l-kolpa fil-każ ta' fatt dannuż li minnu toriġina l-azzjoni akwiljana tavvera ruħha billi wieħed jagħmel att volontarjament u jonqos li jipprevedi l-effett dannuż ta' dak il-fatt meta seta' jipprevedi dak l-effett”* (ara - **Kollez. Vol. XLII. I. 74**).

Dan ifisser illi wieħed jeħtieġ jorbot l-att kolpuż minħabba imprudenza jew nuqqas ta` diligenza mal-prevedibilità ta` l-event dannuż; *“prevedibilità din li trid tkun ta` probabilitajiet raġjonevoli u mhux ta` possibilitajiet remotissimi u inverosimili”* (ara – **Kollez. Vol. XLVIII. I. 258**).

Ikompili jingħad fis-sentenza riportata fil-**Kollez. Vol. XXIV. I. 172**, illi tissussisti l-culpa: *“quando vi ha la violazione di un dovere ed una volontaria omissione di diligenza per cui non si prevedono le conseguenze della propria azione od omissione, e si viola il diritto altrui, senza volerlo ed anche senza avvedersene”*. U fis-sentenza fl-ismijiet **Michael D'Amato noe vs Filomena Spiteri et, deċiża minn din il-Qorti (PA/PS) fit-3 ta` Ottubru 2003**, b`referenza għall-Artikolu 1031 tal-Kodiċi Ċivili jingħad:- *“Din in-norma tal-ligi fil-kamp tar-responsabilità akwiljana jew ekstrakontrattwali tikkostitwixxi l-punt kardinali in subjecta materia, u tennuncja l-principju in virtu ta` liema l-lezjoni kagjonata lis-suggett tobbliga lill-awtur tal-lezjoni li jirrizarcixxi l-konsegwenzi negattivi, ossija d-danni, kompjuti bl-att tiegħu; Issa kif saput, il-fonti primarju tar-responsabilità civili hi ravvizata fl-imgieba imputabbli għal dolo jew culpa. Il-ligi civili tagħna ma tiddefinixxi il-kolpa civili fl-għemil izda tagħmlu jikkonsisti fin-nuqqas ta` prudenza, nuqqas ta` diligenza u nuqqas ta` hsieb tal-bonus paterfamilias [Artikolu 1032 (1), Kodici Civili]. Dan jikkorrispondi in criminalibus għan-nuqqas ta` hsieb, bi traskuragni, jew b`nuqqas ta` hila fl-arti jew professjoni tiegħu jew nuqqas ta` tharis tar-regolamenti statwit fl-Artikolu 225 tal-Kodici Kriminali”*.

Fis-Sentenza tal-Qorti tal-Appell tal-15 ta' Diċembru 2015 fl-ismijiet

Paul Azzopardi et vs Charles Grech et ingħad illi:-

“... jidher li l-azzjoni attriċi tinbena fuq dak li jipprovdi l-artikolu 1031 tal-Kodiċi Ċivili marbut ma' d-dispożizzjonijiet tal-artikolu 1038 tal-istess Kodiċi. Illi huwa prinċipju ewlieni f'azzjoni ta' danni li min jallega li ġarrab ħsara bi ħtija jew l-għamil ta' ħaddieħor irid jipprova r-rabta bejn il-ħsara mġarrba u dik il-ħtija jew dak l-għamil. Għalkemm il-liġi tagħna ma tfissirx x'inhil l-ħtija', madankollu tgħid li jkun jitqies fi ħtija min f'għemilu jonqos li juża l-prudenza, l-għaqal u l-ħsieb ta' missier tajjeb tal-familja. Fil-każ li l-Qorti għandha quddiemha, l-atturi jixlu lill-imħarrkin b'rieda iżjed minn sempliċi traskuraġni, iżda bil-ħsieb jew l-intenzjoni tal-ħażen li kellu jissarrafit fit-teħid tal-kajjik tagħhom”.

Konsiderazzjonijiet

Il-fatti li tippreżenta din il-Kawża huma pjuttost sempliċi li ma kienx għall-fatt li għandha żewġ verżjonijiet għal kollox kontrastanti b'xi ħadd mill-partijiet qiegħed jigdeb. Imma meta jigri hekk il-Qorti trid tiżen sewwa l-verżjonijiet tal-partijiet u tasal għall-konkluzjoni liema waħda mill-verżjonijiejit hija verosimili u għandha l-aktar mis-sewwa.

Is-Socjeta' Attriċi tgħid li l-assigurat tagħha fit-13 ta' Frar 2022 kien ġej bil-vettura tiegħu minn Triq, Il-Barrani lejn id-direzzjoni ta' B'Żebbuġia u meta ġie biex idur għaž-Zejtun ġiet vettura oħra misjuqa mill-konvenut u daħlet fih. Huwa baqa' jsuq meta l-'lights' tiegħu kienu ħodor, mentri dawk tal-

konvenut, li kien qed jaqsam min-naħa tal-LIDL kienu għadhom ħomor. Il-verżjoni tal-konvenut hija dijametrikament opposta għal dik mogħtija minn Anton Cassar, assigurat tas-Socjeta' Attriċi. Dan jgħid li l-'lights' tiegħu kienu ħodor u dawk ta' Anton Cassar kienu ħodor. (Ara a' fol 15 u ara wkoll a' fol 94 tergo xhieda tal-Pulizija).

F'sitwazzjoni bħal din il-Qrati dejjem sostnew li fid-dawl ta' żewġ versjonijiet kontrastanti, il-każ jirriduċi ruħu f'wieħed ta' kredibilita' u verosimiljanza tal-versjonijiet mogħtija mill-partijiet. Jinsab ravvisat fid-
Deċiżjoni fl-ismijiet Farrugia -vs- Farrugia, deċiża minn din il-Qorti fl-24 ta' Novembru, 1966, li *"il-konflitt fil-provi huma haga li l-Qrati jridu minn dejjem ikunu lesti għaliha. Il-Qorti għandha tezamina jekk xi wahda miz-zewg versjonijiet, fid-dawl tas-soliti kriterji tal-kredibilita' u speċjalment dawk tal-konsistenza u verosimiljanza, għandhiex teskludi lill-ohra, anke fuq il-bilanc tal-probabilitajiet, u tal-preponderanza tal-provi, għax dawn, f'kawzi civili, huma generalment sufficjenti għall-konvinciment tal-gudikant"*.

Fil-kamp ċivili għal dak li hu apprezzament tal-provi, il-kriterju mhuwiex dak jekk il-gudikant assolutament jsemminx l-ispegazzjonijiet forniti lilu, imma jekk dawn l-istess spjegazzjonijiet humiex, fiċ-ċirkostanzi żvarjati tal-ħajja, verosimili. Dan fuq il-bilanc tal-probabilitajiet, sostrat bażiku ta' azzjoni ċivili, in kwantu huma dawn, flimkien mal-proponderanza tal-provi,

għeneralment bastanti għall-konvinċiment. Għax kif inhu paċifikament akkolt, iċ-ċertezza morali hi ndotta mill-preponderanza tal-probabilitajiet.

Dan għad-differenza ta' dak li japplika fil-kamp kriminali fejn il-ħtija trid tirriżulta mingħajr ma tħalli dubju raġjonevoli. Mhux kwalunkwe tip ta' konflitt għandu jhalli lill-Qorti f'dak l-istat ta' perplessità li minħabba fih ma tkunx tista' tiddeċiedi b'kuxjenza kwietta u jkollha taqa' fuq ir-regola ta' '*in dubio pro reo*'. (Ara **Sentenza fl-ismijiet George Bugeja vs Joseph Meilak, Qorti Ċivili Prim' Awla, 30 ta' Ottubru 2003**).

Issa l-Qorti fliet sewwa l-provi li għandha quddiemha u l-ewwel kweżit li ħasset tindirizza hu dak dwar jekk hux possibbli li 'traffic lights', li jirregolaw traffiku oppost, minħabba difett tekniku jixgħelu kontemporanjament bl-istess kulur. Għaliex jekk huwa hekk allura ħadd mill-partijiet m'għandu tort. F'dan ir-rigward hija imprezzabbli x-xhieda teknika u dettaljata tar-rappreżentant ta' Transport Malta.

F'dan ir-rigward Lee Bullock għal Transport Malta jixhed dwar 'traffic lights' V1 U V7. L-ewwel waħda hi minn fejn kien ġej l-attur Anton Cassar u l-oħra minn fejn kien ħiereġ il-konvenut. Dan jispjega li "*huma qatt ma huma mixgħulin flimkien... U bejniethom hemm ukoll margin of safety li inkejlu skond id-distanza bejn wahda u l-oħra. Jigifieri jekk nagħmlu xi żball il-programm hemm safety feature ohra li qatt ma jixgħelu mhux talli mhux flimkien talli hemm gap bejniethom*" (a' fol 119 tergo u 130).

Mistoqsi jekk hux il-każ li jkun hemm '*malfunction*' fis-sens li jkollok żewġ

lights li ma jeqilbux kif suppost u allura jkun hemm ħabta minħabba fihom iweġeb b'mod mill-aktar kategoriku "*Impossibbli*" (a' fol 120 tergo).

Għalhekk fid-dawl li din il-Qorti m'għandha ebda prova li dawn iż-żewġ 'lights' xegħelu aħdar fl-istess ħin, il-konklużjoni hija li dawn ħadmu tajjeb u ergo xi ħadd mill-partijiet mhux jgħid is-sewwa.

F'dan ir-rigward ix-xhieda ta' Kirsten Grech, li dakinhar kien ġej mill-istess direzzjoni ta' Anton Cassar, titfa' dawl determinanti fuq il-mekkanika ta' l-incident. Dan ix-xhud, li wkoll kien ġej mill-istess direzzjoni ta' Anton Cassar, jiftakar li l-'lights' fuq dik il-karreġjata kienu ħomor. B'dana kollu l-karozza li għaddiet minn ħdejh baqgħet ħierġa u ħabtet ma' oħra li kienet ġejja min-naħa tal-LIDL. Ma jistax jgħid jekk il-'lights' min-naħa tal-LIDL kinux ħomor jew ħodor. (a' fol 81 1104). Pero' kif diġa' intqal m'hemm xejn x'jindika li l-'lights' ma kinux qed jaħdmu sewwa. M'għandu jkun hemm ebda dubbju li l-vettura li għaddiet minn ħdejn dan ix-xhud kienet dik ta' Anton Cassar. Dan ix-xhud jgħid li ta n-numru tal-'mobile' tiegħu lil xi ħadd li ma jiftakarx min kien. Ryan Mallia jgħid li l-mobile number kien tah lilu (a' fol 100).

Is-Socjeta' Attrici għamlet diversi tentattivi biex tiskredita dan ix-xhud, iżda minn eżami tal-provi din il-Qorti ma ssib xejn ċensurabbli fil-produzzjoni tiegħu. Jidher li huwa xhud indipendenti u wettaq l-obbligi ċivili tiegħu billi kien lest biex joffri x-xhieda minkejja li ma jissemmiex fir-rapport tal-Pulizija. Lanqas ma tista' din il-Qorti ssib xi ċirkostanza fejn jindika li dan

ix-xhud għandu interess. Fis-sewwa ma kellu ħadd u ma kien jaf lil ħadd mill-partijiet. Vera hija ħaġa insolita li jkun hawn nies ta' din ix-xorta li jersqu minn jheddom biex jafferma is-sewwa. Imma meta kultant tiġri ma jfissirx li dak li jkun mhux qiegħed jgħid is-sewwa . F'dan ir-rigward dawn il-Qrati jagħtu importanza għax-xhieda ta' persuni indipendenti. Fil-fatt intqal li *“bhal ma jiġri f'kazijiet bhal dawn, il-verżjonijiet tal-partijiet u ta' dawk li setgħu involuti magħhom ikunu tabilfors mizgħuda b'doza qawwija ta' apprezzament suġġettiv ta' dak li jkun ġara. Il-Qorti tifhem li kull parti jkollha t-tendenza li tpingi lilha nnifisha bhala l-vittma u l-parti l-oħra bhala l-hatja, u dan jgħodd ukoll għall-verżjonijiet li jagħtu dawk il-persuni l-oħrajn li jkunu b'xi mod involuti fl-episodju.*

Huwa d-dmir tal-Qorti li tgħarbel minn fost dawn il-verżjonijiet kollha u minn provi indipendenti li jistgħu jirrizultaw il-fatti essenzjali li jistgħu jgħinuha tasal biex issib x'kien li tassew ġara u kif imxew l-affarijiet”

(Emfażi tal-Qorti) **Sentenza tal-Prim Awla tal-15 ta' Settembru, 2014 fl-ismijiet Nike Ventures Limited et -vs- John Patrick u Mary miżżewġin Hayman**). Di piu' l-Qorti tfakkar li fejn ikun hemm verżjonijiet li dijametrikament ma jaqblux, u li t-tnejn jistgħu jkunu plawsibbli, il-prinċipju għandu jkun li tkun favorita t-teżi tal-parti li kontra tagħha tkun saret l-allegazzjoni, f'dan il-każ il-konvenut (Ara **Sentenza tal-P.A. tat-28 ta' April 2004 fl-ismijiet Frank Giordmaina Mediçi et vs William Rizzo et**).

Għalhekk fid-dawl ta' dan kollu din il-Qorti tasal għall-konklużjoni li fil-verita huwa Anton Cassar, assigurat tas-Socjeta' Attrici li jahti għall-incident mertu ta' din il-Kawża.

Deċide

Għaldaqstant għar-raġunijiet fuq imsemmija din il-Qorti qed taqta' u tiddeċiedi din il-Kawża bil-mod segwenti:

Tilqa' it-tieni eċċezzjoni tal-Konvenut.

Tiċhad it-talbiet Attrici.

Spejjes għas-Socjeta' Attrici.

Imħallef Toni Abela

Deputat Registratur